


## L-Antifona Virgo Prudentissima

**K**ull min hu dilettant sewwa tal-festi religjużi, speċjalment dawk ta' ġewwa, żgur li jaf x'inhi antifona – dik il-bieċa mużika mhux daqstant twila u tant mistennija li tindaqq bil-vuċijiet u orkestra mdaqqa waqt iċ-ċelebrazzjonijiet liturġiċi fil-jiem tad-Tridu, kif ukoll f'lejlet u nhar il-festa, speċjalment waqt id-dhul fil-knisja tal-vara titolari wara li tkun daret proċessjonalment id-dawra tal-qalba tar-raġal. L-antifona, li bil-Grieg tisser silta qsajra, u li tkun aktarx meħuda mill-Bibbja, tiġi reċitata jew kantata waqt il-funzjonijiet liturġiċi u l-uffiċċju divin. Dal-versett ta' talb jingħad qabel is-salm u jinbidel skont il-festa li tkun. Fl-antik nett, il-kant tal-antifona kien ikun fl-istil Gregorjan<sup>1</sup>, iżda maż-żmien, kompożituri differenti bdew jimmużikawha skont l-istil partikolari tagħhom. U fost il-ħafna surmastrijiet bravi li dari kienu jiktbu minnhom għall-festi Maltin insibu lil Mrs. Ferdinandu Camilleri (1859-1942) u l-Antifona tiegħu Virgo Prudentissima għall-parroċċa Gudjana. Dal-artiklu se jittratta propju dil-antifona minn kull aspekk biex il-qarrej jagħraf japprezza aktar dil-gawhra mużikali. Hawn nixtieq niżzi ħajr lil Sergio Grech u lil

Deborah Pace, bint is-surmast Tony Pace, talli għogħhom jgħadduli kopja ta' xi partijiet mill-antifona bħala gwida biex stajt ninsej dal-artiklu.

Profil: Mrs. Ferdinando Camilleri, il-kompożitur tal-antifona Virgo Prudentissima twieled Hal Luqa fid-29<sup>2</sup> t'April, 1859, minn Vincenzo (Ċensu) Camilleri<sup>3</sup> u Lucenza Fava<sup>4</sup>, u tghammed l-għada fil-knisja parrokkjali ta' Sant' Andrija Appostlu minn idejn Dun Vincenz Magri. Mingħand missieru tghallem idoqq tajjeb il-flawt u l-vjolin, tant li għamel karriera ta' tletin sena shaħ idoqq bħala prim flawtist tal-Opra fit-Teatru Irjal ta' Malta, u ġieli daqq ukoll

fit-teatru ta' Covent Garden, Londra. U mingħand huh il-kbir Neriku tghallem it-teorija tal-mużika, u aktar tard komplajtkisser fl-arti kuntrapuntali ma' Patri Giuseppe Spiteri Fremond (1804-78). Meta kien għadu żagħżuġ, Ferdinando mar joqgħod f'Tas-Sliema f'villegġjatura għas-sajf, aktarx f'dar nru 133 fi Triq Blanche Huber, u li mbagħad saret ir-residenza permanenti tiegħu<sup>5</sup>. Fl-1897 iżzewweg lil Giuseppina Bonnici u rabbew familja. Ferdinando hu meġjus bħala 'Missier il-baned Slimiżi' bit-twaqqaf ta' 'I Cavalieri di Malta' fl-1886 u 'Melita' fl-1899, li iżda ma kellhomx hajja twila wisq. Tant hu hekk, li fl-1904 waqqaf oħra jisimha







Mro. Ferdinando Camilleri

'Queen Victoria', iffurmata minn bandisti minn daż-żewg baned li kienu sfaxxaw. Izda anki din żarmat wara biss erba' snin. Madankollu għaxar snin wara, l-istess Ferdinando waqqaf il-banda 'Sliema', li għadha tiffunzjoni sal-ġurnata tal-lum. Ma' dil-banda huwa dam sal-1928, meta mbagħad għadda d-direzzjoni tagħha f'idejn ibnu, Giuseppe. Ta' min jgħid li fl-istess żmien li waqqaf l-ewwel banda Slimiża fl-1886, Ferdinando, flimkien ma' huh Gavinu, u missieru Ċensu, kienu waqqfu l-banda 'Unjoni' ġewwa raħal twelidhom. Għal dil-banda Luqija, Ferdinando kien kiteb l-'Innu 'l-Madonna ta' Ċintura' fuq versi ta' Francesco Ferdinando Azzopardi, u li ndaqq għall-ewwel darba fit-30 t'Awwissu tal-1885 fl-okkażjoni ta' dil-festa.

Bejn l-1910 u l-1913, Ferdinando kien ukoll surmast tas-Socjetà Filarmonika 'Nicolò Isouard' tal-Mosta, u li għaliha kiteb l-marċ religjuż 'Con

Gioia Cantiamo'. Fl-1911 ukoll, għamel madwar sena bhala surmast tal-banda 'Duke of Connaught's' ta' B'Kara, u bhala l-ewwel surmast għal ftit xhur biss tal-banda Karkariża l-oħra, l-'Għaqda Muzikali Sant'Elena' fl-1919. Fl-istess żmien ukoll, bejn l-1917 u l-1922, insibuh surmast tas-'Socjetà Muzikali Peace' tan-Naxxar, fejn jingħad li tahtu dil-banda mxiet hafna 'l quddiem, tant li sal-1921 kellha mal-40 bandist tal-post. Lil dil-banda wkoll hallielha żewg innijiet religjużi mill-isbaħ, li tkantaw għall-ewwel darba fl-1919: 'O Tfejla Immakulata' u 'Nghanulek bil-Hlewwa'. Ta' min jgħid li dan l-aħħar innu huwa l-istess wiehed li kien kiteb għall-banda Mostija fl-1911; l-istess haġa għall-innu l-ieħor, bl-isem ta' 'A San Giuliano Ospitalieri' (per banda con coro puerili), għall-festa ta' dal-qaddis li tiġi ċcelebrata f'dar-raħal marittmu li jgħib ismu; il-kliem ta' dal-innu huwa wkoll bit-Taljan. Minn dan kollu li għedna, wiehed malajr jinduna li l-baned kollha li magħhom kien iħabbat, kienu kollha fin-naħa ta' fuq ta' Malta, aktarx peress li huwa kien jgħix f'Tas-Sliema; wiehed irid iqis li dari, it-trasport ma kienx bħalma hu llum, u hafna drabi in-nies kienet tmur minn raħal għall-ieħor bil-mixi, jew forsi l-aktar b'karozzin, jew fuq xi karettun.

Tneħhi 'l-banda Slimiża, is-Socjetà Filarmonika 'Stella Maris', Ferdinando<sup>6</sup>, aktar milli kien imdaħħal fit-

twaqqif jew it-treġġja t'uhud minnhom, aktar kien jippreferi jikkoncentra bhala maestro di cappella fuq il-hafna u hafna knejjes li tagħhom il-Cappella Camilleri, imwaqqfa minnu stess, kellha mxerrdin ma' Malta u Għawdex, li minbarra ż-żewg parroċċi Slimiži ta' Stella Maris u tas-Sacro Cuor, insibu dawk ta' Birkirkara, il-Għarghur, il-Gudja, H'Attard, Hal Luqa, Hal Qormi, il-Hamrun, l-Imsida, il-Marsa, il-Mellieħa, in-Naxxar, iż-Żurrieq, u n-Nadur f'Għawdex. Mhux ta' b'xejn għalhekk, li skont Robbie Mifsud Bonnici, Ferdinando kiteb bosta muzika sagra. Infatti, it-tabella t'hawn taht turi wħud minn dax-xogħlijiet li qegħdin insemmu, u li fiha wiehed jinnota mill-ewwel li l-biċċa l-kbira tagħhom huma miktubin proprju għall-festa, aktarx titulari, tal-parroċċi fejn il-Cappella Camilleri kienet toffri s-servizzi tagħha. U hafna minn dax-xogħlijiet jinkludu jew xi quddiesa jew antifona f'għieh il-qaddis li jkun. Il-lista tinkludi wkoll xi xogħlijiet aktarx għall-banda kif jagħtihom fil-kteb tiegħu Herbert Naudi; liema ismijiet nimmagina li għabhom mill-arkivju tal-banda Slimiża stess, u li jiena qed nimmarkahom b'dassinjal (ø) biex nuri li hadthom minghandu. Naturalment, minbarra dax-xogħlijiet, Ferdinando kiteb ukoll hafna oħrajn għall-Cappella tiegħu, kif ukoll muzika orkestrali u bandistika:



Data		Isem tax-xoghol	Ġeneru
1874	ø	'La Speranza' (Nru 1) <sup>7</sup>	Polka
1874	ø		Galop <sup>8</sup>
1881	ø	Sinfonija <sup>9</sup> Nru 3 'L'Astro d'Argento'	Overtura
	ø	Sinfonija Nru 4 'Un Raggio di Luce' <sup>10</sup>	Overtura
1881	ø	Sinfonija Nru 6 'La Rivista'	Overtura
1882	ø	Gloria in Excelsis	2 Tenuri u Baxx
1883	ø	Kyrie u Gloria <sup>11</sup>	Partijiet minn Quddiesa
30.08.1885 <sup>12</sup>	ø	Lill-Madonna ta' Ċintura	Innu Solenni <sup>13</sup>
24.03.1900		O Salutaris Hostia <sup>14</sup>	2 Tenuri, Baxx u kor puerili
		Manum Suam (Sant' Elena, B'Kara)	Antifona
		Virgo Prudentissima (Sta. Marija, Gudja) <sup>15</sup>	Antifona
		Beatus Georgius (San Gorg, Hal Qormi)	Antifona
		Prudens et Vigilans (Sta. Katarina, Żurrieq)	Antifona
		Cum Pervenisset (Sant. Andrija, Hal Luqa)	Antifona
		Stella Maris Es Virgo Maria (Stella Maris, Sliema)	Antifona
		Querite Primum (Hamrun) <sup>16</sup>	Antifona
1906 <sup>17</sup>		Stella Maris <sup>18</sup>	Quddiesa
		San Gaetano <sup>19</sup>	Quddiesa
		Alla Filarmonica 'Stella Maris'	Innu
18.08.1906	ø	A Maria Vergine Stella del Mare <sup>20</sup>	Innu Solenni <sup>21</sup>
1910		Con Gioia Cantiamo <sup>22</sup>	Marċ reliġjuż
1919		O T'fajla Immakulata	Marċ reliġjuż
1919		Nghannulek bil-Hlewwa	Marċ reliġjuż
1925	ø	Inno a Noto <sup>23</sup>	Innu
1938		'O Potente Signora del Cuore' <sup>24</sup>	Innu Solenni

Forma: Qabelxejn tajjeb ngħidu li l-biċċa l-kbira tal-antifoni li nkitbu minn kompożituri Maltin fis-seklu 19 sa l-ewwel nofs tas-seklu 20 għandhom aktarx forma ternarja (ABA<sup>1</sup>) maqsuma fi tliet sezzjonijiet. Hafna drabi dawn jintgħarfu mit-temp<sup>25</sup> u l-kjavi<sup>26</sup> differenti ta' bejniethom fejn, (A) tissejjah hekk għas-sempliċi raġuni li tiġi l-ewwel waħda mit-tliet taqsimiet. Din tinbena madwar tema ewlenija; (B) tifforma t-tieni taqsimiet, u b'tema differenti minn dik ta' qabilha biex tohloq kuntrast. Aktarx ukoll, li dit-taqsimiet jkollha temp aktar lajman, u li tista' tinvolvi xi solo fuq strument u/jew vuċi/jiet; u (A<sup>1</sup>), li bhala t-tliet taqsimiet tista' tkun waħda minn dat-tnejn: (a) A (i.e. replika eżatta tal-ewwel taqsimiet), jew ahjar (b) A<sup>1</sup> (i.e. waħda li toqrob hafna lejha taqsimiet A). B'hekk, minhabba r-ripetizzjoni ta'

A jew A<sup>1</sup> fit-tielet taqsimiet, B tispicċa tinqabad bejnet daż-żewġ taqsimiet kważi identiċi, u allura l-forma ternarja tifforma ruħha.

It-tabella t'hawn taħt turi kif inhi mqasma eżatt l-Antifona Virgo Prudentissima, li b'kollox fiha 88 battuta, imqasmin kif ġej: A = b. 01-39 = 39 battuta; B = b. 40-49<sup>3</sup> = 10 battuti; A<sup>1</sup> = 49<sup>4</sup>-88 = 39 battuta, fejn ebda taqsimiet mhi replikata. Wiehed jinnota li ż-żewġ taqsimijiet fuq kull naħa tal-Largo fihom l-istess ammont ta' battuti, u

Taqsimiet	Temp	Battuti	Deskrizzjoni	
A	<i>Allegro</i>	01-08 <sup>3</sup>	Introduzzjoni	Orkestra
		08 <sup>4</sup> -16 <sup>2</sup>	Sentenza 1 (l-ewwel parti)	Tutti
		16 <sup>3</sup> -24	Sentenza 1 (it-tieni parti)	Vuċijiet/orkestra
		25-36 <sup>3</sup>	Sentenza 2	Tenur Solo/kor/orkestra
		36 <sup>4</sup> -39	Koda	Orkestra
B	<i>Largo</i>	40-49 <sup>3</sup>	Sentenza waħda	Tenur solo
A <sup>1</sup>	<i>Primo Tempo</i>	49 <sup>4</sup> -57 <sup>2</sup>	Sentenza 1 (l-ewwel parti)	Tutti
		57 <sup>3</sup> -65 <sup>3</sup>	Sentenza 1 (it-tieni parti)	Vuċijiet/orkestra
		65 <sup>4</sup> -77 <sup>1</sup>	Sentenza 2	Bassi/kor/orkestra
		77 <sup>2</sup> -80 <sup>1</sup>	Grupp kadenzjali	Orkestra
		80 <sup>2</sup> -83 <sup>2</sup>		Tutti
		84 <sup>4</sup> -88	Koda	Orkestra



Parti tal-Guida. Ritratt hajr lil Mro. Tony Pace

li allura jpoġġi 'l dil-antifona fi stil Klassiku, fejn is-simetrija u l-bilanċ huma żewġ ingredjenti tassew importanti f'dik li hi struttura mużikali. Bhala tonalità, Camilleri għażel id-Do Magguri, li bhala lewn jissimbolizza l-bjuda safja u l-ġilju jfnewwah tal-istess Vergni Marija. F'taqsimiet B, dil-kjavi teqleb għal waħda minuri, iżda mal-miġja tal-Primo Tempo terġa' tmur lura mill-ewwel għall-istess waħda li tkun bdiet biha. Bhala sinjal ta' miżura nsibu erba' semiminimi f'kull battuta, u għad li fil-bidu tax-xoghol it-temp mhux immarkat, wiehed jassumi li huwa xi ftit mgħagġel u ferriehi (*Allegro*):



Taqsim A (b. 01-39): Peress li fil-bidu tal-mużika ma kellix immarkat it-temp, dan qgħedtu fil-parentesi; hafna drabi l-antifoni jibdwew b'dal-mod allegruž. L-ewwel parti fiha 39 battuta, fejn is-soltu l-għadd tagħhom ikun aktarx dejjem biż-żewġ biex ikun konformi mal-istil klassiku. L-antifona tiftaħ bis-soltu tmien battuti li fihom tiġi mill-ewwel introdotta t-tema ewlenija (Eż. 1). Is-sentenza li tiġi warajha qsamtha f'żewġ partijiet peress li fl-ewwel tmien battuti kulhadd jidhol ikanta (tutti). Iżda fit-tieni parti tas-sentenza l-affarijiet jinbidlu xi ftit peress li hemm alternanza spissa bejn il-kant tal-voċijiet u d-daqq tal-orkestra kif ġej: b. 16<sup>3</sup>-19<sup>1</sup> = orkestra; b. 19<sup>2</sup>-20<sup>3</sup> = voċijiet; b. 20<sup>2</sup>-21<sup>1</sup> = orkestra; b. 21<sup>2</sup>-24<sup>1</sup> = voċijiet; b. 24<sup>2</sup>-24<sup>4</sup> = orkestra. Infatti fl-antik hafna, l-antifoni kienu jinħadmu b'dal-mod fl-istil Gregorjan, deskritt bħala antifonali, fejn il-parti l-waħda talterna mal-oħra bħal f'ċaqlembuta. F'sentenza 2, ix-xogħol ukoll jinqasam fi bċejjeċ iżgħar: b. 25-28<sup>3</sup> jidhol ikanta t-tenur waħdu, jiġi dlonk imwieġeb mill-orkestra f'b. 28<sup>4</sup>-30, biex b'hekk tinholoq frazi ta' sitt battuti. Fit-tieni parti tas-sentenza mbagħad, li hija wkoll tal-istess tul, jidhlu l-voċijiet kollha, aktarx is-solisti flimkien mal-kor. Minn hemm il-mużika

tmur għall-koda f'b. 36<sup>2</sup>-39, bit-temp inaqqas minn ġirjietu bi thejjija għal-Largo li jiġi wara.

Taqsim B (b. 40-49<sup>3</sup>): Dittaqsim hija qsajra peress li tikkompreni biss sentenza waħda t'għaxar battuta, jew aħjar, sentenza normali ta' tmien battuti, estiża bi tnejn oħra li jservu ta' żvilupp ċkejken terminali, bi thejjija għar-rikapitulazzjoni (A<sup>1</sup>) li tiġi wara. Il-kuntrast bejnha u bejn l-ewwel taqsim huwa wiehed kbir, kemm f'dik li hi bidla fit-temp, minn wiehed mgħagġel għal wiehed li jkaxkar (Largo), kemm f'dik li hi tonalità, minn Do Magġuri għal Do Minuri<sup>27</sup>, fejn il-mużika qalbha tiswied, kemm f'dak li hu stil - għall-anqas minn dak li nista' nilmah fil-melodija, li jxaqleb sewwa lejn dak Mozartjana, minħabba l-appoggjaturi li fiha fl-ewwel nofs tas-sentenza (Eż. 2), u l-użu tas-sinkope<sup>28</sup> fil-hames battuta - kif ukoll fil-mod klassiku ta' kif titqassam formalment is-sentenza, fejn għandek żewġ frazijiet, kull waħda suddiviża fi tnejn iżgħar, u bit-tieni waħda twieġeb għall-istqarrija li tkun intgħamlet minn dik ta' qabilha. Fl-estensjoni wkoll, insibu hjiel ta' kadenza<sup>29</sup> ċkejna fi stil xi ftit antifonali bejn is-solista u l-orkestra, fejn it-tenur jagħlaq bis-Sol twila fuq fit-tieni ottava, qabel ma jaqa' għall-oħra tmien

noti taħtha, bit-tnejn li huma b'kuruna fuq rashom, biex minn hemm l-antifona tidhol mill-ewwel fil-faži re-espożizzjonali (A<sup>1</sup>). Hawn mhux se noqgħod nidhol f'wisq dettall f'dik li hi binja melodika; biss ngħid li ż-żewġ frazijiet iż-żgħar tal-bidu (b. 40-1+42-3) għandhom l-istess disinn, bit-tnejn jibdwew b'qabza fin-noti, liema intervall insibuh ukoll fil-frazi li tiġi eżatt warajhom (b. 44-5). Ir-raba' u l-aħħar frazi (b. 46-7) hija magħmula minn sitt semiminimi, u li armonikament tagħlaq b'kadenza<sup>30</sup> miftuħa. L-estensjoni taqbad tlieta minnhom (Mib-Re-Do), u tirrepetihom f'valuri iqsar, daqlikieu kien xi diwi.

Taqsim A<sup>1</sup> (b. 49<sup>4</sup>-88): Dittaqsim ma jistax li ma tkunx tixbah lill-ewwel waħda, tant li b. 8<sup>4</sup>-16<sup>2</sup> = 49<sup>4</sup>-57<sup>2</sup>. Madankollu, it-tieni parti tas-sentenza (b. 57<sup>3</sup>-65<sup>3</sup>) ma timmodulax bħal f'b. 16<sup>3</sup>-24, imma tibqa' fl-istess tonalità bħalma s-soltu jiġri fl-ewwel moviment ta' xi sonata jew sinfonija<sup>31</sup>. Fit-tieni sentenza wkoll (b. 65<sup>4</sup>-77<sup>1</sup>), did-darba nsibu 'l-Baxxi (b. 65<sup>4</sup>-69<sup>3</sup>) minflok lit-Tenur solo, segwiti mill-orkestra (b. 69<sup>4</sup>-71), fejn hawn it-temp jibda jitharrek bil-mod il-mod (Più Mosso), u t-Tutti f'b. 72-77<sup>1</sup>, bit-temp dejjem iżid f'girjietu minn b. 74 'il quddiem (Mosso). Dan kollu jibda jqarribna lejn l-għeluq tal-antifona, bl-aħħar interventi qosra tal-orkestra (b. 77<sup>2</sup>-80<sup>1</sup>), imbagħad tal-kor (b. 80<sup>2</sup>-83<sup>2</sup>), u finalment tal-orkestra (b. 84<sup>4</sup>-88) permezz tal-Koda, li fiha

Ez. 1

Ez. 2



normalment it-temp jaċċelera sewwa għal tmiem mill-aktar eċċitanti, aktarx imsieheb miċ-ċapċip qawwi min-naħa tal-ammiraturi.

L-artiklu qed jitwassal lill-qarrejja Gudjani fl-okkażjoni tal-festa titolari ta' Marija Assunta li ta' kull sena tiġi solennement iċċelebrata fil-Gudja.

Aktar artikli mill-istess awtur jinsabu fuq OAR@UoM (<https://www.um.edu.mt/library/oar/>)

## REFERENZI u NOTI

- 1 Il-kant gregorjan normalment jintuża għall-kant tal-knisja u minghajr akkumpanjament ta' xejn skont ir-riforma ta' Papa Gregorju I-Ewwel, liema kant għadu jintuża fil-Knisja Kattolika sal-lum.
- 2 Patri Raniero Zammit ukoll jagħti l-istess data (Profili Bijografiċi ta' Slimiżi Maghrufin, 2003). Izda skont Herbert Naudi, Ferdinando twieled l-għada (Banda Stella Maris Mitt Sena ta' Storja, 2014). Aktarx li Dandu twieled fid-29 u tghammed l-għada fit-30 t'April.
- 3 Skont Robert Mifsud Bonnici (Mużiċisti Kompożituri Maltin u Ghawdxin tal-Bierah u tal-Lum, 1951) Ċensu kien klarinettista di concerto fl-Orkestra tan-Navy. Aktar tard lahaq Direttur ta' diversi baned Maltin. Kien ukoll kompożitur.
- 4 Tagħrif mogħti minn Naudi. N. Zammit jagħti Grazzja bħala isem l-omm. (<https://www.freewebs.com/storja/iddinastijacamilleri.htm>)
- 5 Għal xi żmien kien joqgħod ukoll fi Triq Falzon, f'Tas-Sliema stess (Fsadni, 2014).
- 6 Ismu ġieli nsibuh mniżżel ukoll bħala Ferdinandu, Dandru, jew Dandu.
- 7 Dil-Polka (tip ta' żifna Skandinava, t'origini Pollakka, u ġejja mill-Mażurka), flimkien mal-Galopp, żgur li huma żewġ xogħlijiet bikrin tiegħu li huwa kiteb meta kellu biss 15-il sena.
- 8 Dax-xogħol, ikkaratterizzat mir-ritmu qabbiezi tal-galopp, m'għandux isem, forsi wkoll għax il-kompożitur ma kienx tah wiehed. Skont Naudi, Ferdinandu ddedikah lil ċertu Paolo Cutajar li għamel offerta għat-tiswija tat-Teatru Rjal wara li kien inharaq fil-lejl tat-Tnejn, 26 ta' Mejju, 1873, waqt kuncert tal-Opra ta' Mro. Giuseppe Privitera, kompożitur Sqalli, bl-isem ta' 'La Vergine del Castello'. Hawn wiehed irid jgħid, li Ferdinandu kien idoqq il-flawt mal-orkestra ta' dat-teatru; liema karriera damet tletin sena shaħ.
- 9 Dwar dil-kelma kont ktibt hekk fl-artiklu li jitratta s-Sinfonia 'Un Saluto A Malta' ta' Mro. Willie Attard (Società Filarmonica 'La Vittoria' tal-Mellieħa - Festa Marija Bambina 2015 - pp. 159-163): 'Xi tkun sinfonia? Din hija kelma oħra għal 'overtura', dik li bl-Ingliż insejhuha overture, jigiġifieri dik il-mużika li tindaqq qabel ma tibda xi opra, ballett, oratorju, jew xi esekuzzjoni vokali oħra kbira. L-overtura Taljana kienu jsibuha b'dal-isem għax il-kelma fiha nnifisha tisser 'daq fl-assjem'. Kien Alessandro Scarlatti, kompożitur ċelebri Taljan tas-seklu 17, li beda jhaddimha għall-ewwel darba fl-opri tiegħu. Is-sinfonia kienet tikkonsisti f'biċċa mużika fi tliet taqsimiet u b'tempijiet differenti biex jikkontrastaw. Illum-il ġurnata, b'overtura niġm u wkoll dik l-introduzzjoni orkestrali ta' f'it minuti qabel xi operetta, jonkella kummiedja jew film mużikali li fiha jindaqqu truf mit-temi ewlenin. Dan jgħin biex l-ispettatur jidhol aktar malajr fl-atmosfera tal-ispettaklu.
- 10 Naudi jsemmi dis-sinfonija bla ma jtiha data, izda jgħid li dax-xogħol orkestrali ndaqq għall-ewwel darba fit-Teatru Manoel fl-okkażjoni tal-ftuħ tal-ajruport il-ġdid tal-Gudja. Dis-sinfonija poggjeħta bejn it-tnejn l-oħra peress li ġgħib in-numru 4. Dan ifisser ukoll, li bħalha jeżistu oħrajn bin-numri 1 u 2, kif ukoll bin-numru 5, li tagħhom m'għandna ebda dettall.
- 11 Inkitbu fl-okkażjoni tal-ewwel quddies ta' Dun Indri Mifsud li saret fil-knisja parrokkjali ta' Hal Luqa. Skont Vella Bondin, jidher li Ferdinando dahħal l-istess xogħol f'dik ta' Dun Pawl Vella Mangion fil-knisja ta' Stella Maris fl-1891.
- 12 Did-data preċiża jagħtihielna Salvu Spiteri fil-ktieb 'L-Istorja tal-Każini tal-Baned f'Malta u Ghawdex', Vol. 2, p. 208, fejn jgħidilna wkoll li dan l-Innu nkiteb għall-okkażjoni tal-festa tal-Madonna taċ-Ċintura ta' dik is-sena. Dakinhar tal-programm, il-Banda Unjoni ta' Hal Luqa tmexxiet mill-ahwa Gavinu u Ferdinandu.
- 13 Fuq versi bit-Taljan tal-Luqi Francesco Ferdinandu Azzopardi.
- 14 Skont Naudi, dax-xogħol kien indaqq fl-24 ta' Marzu, izda skont N. Zammit, dal-istess xogħol kien gie esegwit fis-17 t'April fil-Knisja tal-Frangiskani Minuri Konventwali tal-Belt Valletta fl-okkażjoni tal-festa tal-Kwaranturi.
- 15 Skont N. Zammit, din l-antifona kienet inkitbet għall-parroċċa ta' Stella Maris.
- 16 Originarjament, dil-antifona hija ta' Ferdinando. Ibnu Giuseppe kien żidilha parti fin-nofs għal Tenur solo, biex hadet il-forma ternarja.
- 17 Did-data jagħtihielna Vella Bondin, li skontu din kienet indaqqet għall-ewwel darba fil-festa titolari ta' dik is-sena. (Il-Mużika ta' Malta fis-seklu Dsatax u Ghoxrin, 2000).
- 18 Dil-quddies kienet giet approvata mill-Kummissjoni Vatikana tal-Mużika Sagra b'ittra miktuba u ffirmata minn Monsinjur Respighi, li kien wiehed mill-membri tal-Kummissjoni (Naudi, 2014).
- 19 Dil-quddies wkoll kienet giet approvata wara li giet eżaminata mill-Kummissjoni mwaqqfa mill-Arċisqof Dun Mauro Caruana O.S.B., bil-kompożitur jiddedikaha lill-E.T. Rev.issmu Mons. Arċisqof (Naudi, 2014). Dil-quddies solenni hija magħrufa wkoll bħala l-Quddies tat-Trombi peress li jidhlu jdoqqu waqt is-Sanctus.
- 20 Dal-Innu l-Kbir, bl-isem ukoll ta' 'Inno a B.V. Stella Maris', Ferdinandu kitbu għall-parroċċa ta' Stella Maris fuq versi ta' Mons. Paolo Vella Mangion D.D. (1868-1929), qassis tal-istess parroċċa Slimiża.
- 21 L-Inno di Gloria jew Innu Tifhir, jonkella sempliciment Innu l-Kbir huwa bħal Kantata f'repurtorju klassiku u jikkonsisti f'xogħol mużikali, aktarx b'tema reliġjuża marbuta mal-hajja tal-qaddis/a li għalih/a tkun qed issir



- il-festa. Xoghol simili huwa intiz ghal vuċijiet solisti fi stil operistiku hekk imsejjah bel canto peress li fih il-kant ikun tabilhaqq fl-Idi. Il-vuċijiet ikunu akkumpanjati minn kor magħmul, jew minn tfal (bniet u subien), jew adulti (irġiel u nisa), imma li aktarx ikantaw fl-unisonu u qajla jinghataw partijiet mużikali differenti. Peress li l-Innu di Gloria jindaqq barra fuq xi planċier artistiku, u mhux gol-knisja, dan jindaqq minn banda mdaqqa jew kbira. Bħala nisġa mużikali l-Innu di Gloria jkun imhawwar tajjeb b'passaġġi pjuttost elaborati, u li jinkludu xalata ta' arji, dwetti, saħansitra terzetti, min-naha tal-vuċijiet solisti. Fih ma jonqsux ukoll xi solijiet jew kadenzi fuq xi strument jew iehor u fanfarri li jannunzjaw il-miġja ta' xi waqt importanti. Xoghol bħal mhu dan jirrikjedi tip ta' melodija li bil-ksur u l-hlewwa tagħha, tagħraf tpaxxi 'l-widna, armonija mhaddma b'tali mod li tista' toffri tiżwiq mhux tas-soltu f'dawk li huma akkordji, u orkestrazzjoni rikka biex tghin lix-xoghol jidher aktar fil-perspettiva tiegħu. Ġieli wkoll, it-thaddim tal-kontrapunt u għodod mużikali oħra ma jonqsux f'xogħol bħalma hu dan. (Tagħrif meħud mill-artiklu tiegħi, 'Sensiela Mro. Willie Attard (1899-1970): Innu Tifhir lil San Ġużepp – fl-Agunija u l-Glorja.' Programm tal-festa ta' San Ġużepp tal-Hamrun, 2015, pp. 23-7).
- 22 Inkiteb speċifikament għas-Socjetà Filarmonika Nicolò Isouard. (Saviour Dimech, L-Istorja tal-Każini tal-Baned f'Malta u Ghawdex, 1998, p. 2).
- 23 Indaqq għall-ewwel darba waqt programm għall-festa ta' San Korradu. Il-mawra kienet saret fuq stedina tal-muniċipju Sqalli.
- 24 Jidher li dan huwa wiehed mix-xogħlijiet aħharin ta' Ferdinando peress li hu digà kellu mat-tmenin sena meta kitbu. Il-versi ta' dan l-Innu huma ta' Luigi Billion, u li skont ibnu Giuseppe kien wiehed mill-kapolavuri li halla missieru f'dik li hi melodija (Fsadni, 2014). Wara did-data, u fl-istess sena li skoppjat il-Gwerra, jidher li Ferdinando għadda t-tmexxija tal-Cappella Camilleri f'idejn ibnu.
- 25 It-temp li jidher fil-bidu ta' biċċa mużika, jew taqsima shiħa tagħha, u li jkun aktarx dejjem imniżżel bit-Taljan, jindika l-veloċità li biha għandha timxi.
- 26 Kelma oħra għal tonalità li fuqha tkun ibbażata biċċa mużika. Fil-każ ta' din l-antifona, din qegħda in Do Maġġuri.
- 27 Tant hu hekk, li fl-eżempju tiegħi dahhalt it-tliet bemolli biex nuri li dit-taqsima qegħda fit-tonalità msemmija.
- 28 Kelma li tiddeskrivi daqq bl-iskossi. Dan jifforma ruħu meta nota taħbat b'mod li nofs il-valur tagħha jaqqa fuq il-parti forti u n-nofs l-ieħor fuq id-debboli. Nota tista' ssir sinkopata wkoll permezz tal-legatura. Mod iehor ta' kif tista' tohloq is-sinkope hu billi iddahhal it-twaqqif jew aspetti fuq il-parti qawwija u n-noti fuq dik dgħajfa, dak li aħna nsejhulu kontratem.
- 29 Passaġġ diffiċli li fih strumentalist/kantant jesebixxi l-hiliet tekniċi tiegħu, aktarx magħmul minn noti qosra, noti għoljin eċċ., li fi żmien il-Barokk, u anki aktar tard, kien jindaqq/jitkanta spirtu pront.
- 30 F'dal-każ hija progressjoni kordali li għib frazi f'xi tip ta' tmiem, li jista' jkun miftuħ, jekk il-mużika se tkompli sejra, jew magħluq, jekk se tagħlaq.
- 31 Dawn huma xogħlijiet kbar li jkun fihom erba' movimenti.

# Emilio Bilocca Handy man SERVICES

Electrical, Plumbing, Painting etc..

📞 79705748

[www.emiliohandyman.com](http://www.emiliohandyman.com)



**NAWGURALKOM L-FESTA T-TAJBA**